

စစ်ကိုင်းတိုင်းဒေသကြီး ဇာတ်ရုံ၊ ရုပ်ရှင်ရုံနှင့် ဗီဒီယိုရုံဥပဒေ
(၂၀၁၄ ခုနှစ်၊ စစ်ကိုင်းတိုင်းဒေသကြီးလွှတ်တော် ဥပဒေအမှတ် ၄။)
၁၃၇၆ ခုနှစ်၊ ဝါခေါင်လပြည့်ကျော် ၂ ရက်
(၂၀၁၄ ခုနှစ်၊ ဩဂုတ်လ ၁၂ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

- ၁။ ဤဥပဒေကို စစ်ကိုင်းတိုင်းဒေသကြီး ဇာတ်ရုံ၊ ရုပ်ရှင်ရုံနှင့် ဗီဒီယိုရုံဥပဒေ ဟုခေါ်တွင်စေရမည်။
- ၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
- (က) တိုင်းဒေသကြီး ဆိုသည်မှာ စစ်ကိုင်းတိုင်းဒေသကြီးကို ဆိုသည်။
 - (ခ) အစိုးရအဖွဲ့ ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။
 - (ဂ) ဝန်ကြီးဌာန ဆိုသည်မှာ ပြန်ကြားရေးဝန်ကြီးဌာနကို တာဝန်ယူရသည့် တိုင်းဒေသကြီးဝန်ကြီးဌာန ကိုဆိုသည်။
 - (ဃ) ဝန်ကြီး ဆိုသည်မှာ စစ်ကိုင်းတိုင်းဒေသကြီး ပြန်ကြားရေးဝန်ကြီးဌာနကို တာဝန်ယူရသည့် တိုင်းဒေသကြီး ဝန်ကြီးဌာန ဝန်ကြီးကို ဆိုသည်။
 - (င) ကော်မတီ ဆိုသည်မှာ စစ်ကိုင်းတိုင်းဒေသကြီး ဇာတ်ရုံ၊ ရုပ်ရှင်ရုံနှင့် ဗီဒီယိုရုံ ဥပဒေအရ ဖွဲ့စည်းထားသော ကော်မတီကို ဆိုသည်။
 - (စ) ဇာတ်ရုံ ဆိုသည်မှာ ဇာတ်သဘင်ပြပွဲပြုလုပ်သည့် အဆောက်အအုံနှင့် အခြားနေရာ တစ်ခုခုကို ဆိုသည်။
 - (ဆ) ဇာတ်ရုံလိုင်စင် ဆိုသည်မှာ ဤဥပဒေအရ ဇာတ်ရုံအတွက် ထုတ်ပေးသည့် လိုင်စင်ကိုဆိုသည်။
 - (ဇ) ရုပ်ရှင် ဆိုသည်မှာ ရုပ်ရှင်နည်းပညာတစ်ရပ်ရပ်ဖြင့် ရုပ်ငြိမ်ကိုဖြစ်စေ၊ ရုပ်ပုံလှုပ်ရှားခြင်းကိုဖြစ်စေ၊ ရုပ်ပုံနှင့်အသံကိုဖြစ်စေ ထွက်ပေါ်စေခြင်းနှင့် ထိုကဲ့သို့ ထွက်ပေါ်စေရန်အတွက် အသုံးပြုသော စက်နှင့် ကိရိယာကို ဆိုသည်။
 - (ဈ) ရုပ်ရှင်ကား ဆိုသည်မှာ ရုပ်ရှင်အဖြစ် ရိုက်ကူးထုတ်လုပ်သော ဇာတ်လမ်းကား၊ မှတ်တမ်းတင် ကား၊ မော်ကွန်းတင်ကား၊ သတင်းကား၊ ဖျော်ဖြေရေးကား သို့မဟုတ် ပညာပေးကားကိုဆိုသည်။
 - (ည) ရုပ်ရှင်ဆင်ဆာလက်မှတ် ဆိုသည်မှာ ရုပ်ရှင်ဆင်ဆာအဖွဲ့က ထုတ်ပေးသည့် အများပြည်သူအား ရုပ်ရှင်ကားပြသခွင့်ပြုသည့် လက်မှတ်ကိုဆိုသည်။
 - (ဋ) ရုပ်ရှင်လုပ်ငန်းလိုင်စင် ဆိုသည်မှာ ရုပ်ရှင်လုပ်ငန်းအမျိုးအစား တစ်ခုခုကို လုပ်ကိုင်ခွင့်ပြုသည့် ပြန်ကြားရေးဝန်ကြီးဌာနမှ ထုတ်ပေးသော လိုင်စင်ကိုဆိုသည်။

- (၄) ရုပ်ရှင်ရုံ ဆိုသည်မှာ ရုပ်ရှင်ပြသသည့် အဆောက်အအုံ၊ အိမ်နှင့် အခြားနေရာတစ်ခုခုကို ဆိုသည်။
- (၅) ရုပ်ရှင်ရုံလိုင်စင် ဆိုသည်မှာ ဤဥပဒေအရ ရုပ်ရှင်ရုံအတွက် ထုတ်ပေးသည့်လိုင်စင်ကို ဆိုသည်။
- (၆) ဗီဒီယို ဆိုသည်မှာ ရုပ်မြင်သံကြားဆိုင်ရာ နည်းပညာတစ်ရပ်ရပ်ဖြင့် ရုပ်ငြိမ်ကိုဖြစ်စေ၊ ရုပ်ပုံလှုပ်ရှားခြင်းကိုဖြစ်စေ၊ ရုပ်ပုံနှင့် အသံကိုဖြစ်စေ ထွက်ပေါ်စေခြင်းကို ဆိုသည်။
- (၇) ဗီဒီယိုရုံ ဆိုသည်မှာ ဗီဒီယိုပြသသည့် အဆောက်အအုံ၊ အိမ်နှင့် အခြားနေရာတစ်ခုခုကို ဆိုသည်။
- (၈) ဗီဒီယိုဆင်ဆာလက်မှတ် ဆိုသည်မှာ ဗီဒီယိုဆင်ဆာအဖွဲ့က ထုတ်ပေးသည့် ဗီဒီယိုဆင်ဆာလက်မှတ်နှင့် ခွင့်ပြုအမှတ်စဉ်ပါရှိသော ဗီဒီယိုဆင်ဆာ လက်မှတ်အသေးတို့ကို ဆိုသည်။
- (၉) ဗီဒီယိုရုံလိုင်စင် ဆိုသည်မှာ ဤဥပဒေအရ ဗီဒီယိုရုံအတွက် ထုတ်ပေးသည့်လိုင်စင်ကိုဆိုသည်။
- (၁၀) တိုင်းဒေသကြီးဦးစီးဌာနမှူး ဆိုသည်မှာ တိုင်းဒေသကြီးတွင် ဇာတ်ရုံ၊ ရုပ်ရှင်ရုံနှင့် ဗီဒီယိုရုံဆိုင်ရာ လုပ်ငန်းကိစ္စများကို တာဝန်ယူဆောင်ရွက်နေသည့်ဌာန၏ တိုင်းဒေသကြီးအဆင့် တာဝန်ခံကိုဆိုသည်။
- (၁၁) စစ်ဆေးရေးအဖွဲ့ ဆိုသည်မှာ ဝန်ကြီးက စစ်ဆေးရေးအဖွဲ့အဖြစ် တာဝန်ပေးအပ်သည့်အဖွဲ့ကို ဆိုသည်။

အခန်း (၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

- (က) နိုင်ငံတော်၏ မူဘောင်နှင့်အညီ ခေတ်မီဇာတ်ရုံ၊ ရုပ်ရှင်ရုံနှင့် ဗီဒီယိုရုံများကို တစ်ဦးတည်းဖြစ်စေ၊ အများနှင့်ပူးပေါင်း၍ဖြစ်စေ အကောင်အထည်ဖော် တည်ဆောက်ရန်၊
- (ခ) ပုဂ္ဂလိကပိုင်နှင့် နိုင်ငံတော်ထံမှ ငှားရမ်းလုပ်ကိုင်နေသည့် ရုပ်ရှင်ရုံများကို အသံစနစ်၊ ပြဿနာစနစ်များဖြင့် ခေတ်မီအောင် ပြုပြင်တည်ဆောက်ရန်၊
- (ဂ) နိုင်ငံတကာအဆင့်မီ Cinema Complex များ၊ Digital Cinema ရုပ်ရှင်ရုံများ ပေါ်ထွန်းလာစေရန်၊
- (ဃ) စစ်ကိုင်းတိုင်းဒေသကြီးအတွင်း အဆင့်မီကွဲရုံ၊ ကဇာတ်ရုံ၊ ရုပ်ရှင်ရုံ၊ ဗီဒီယိုရုံများ ပေါ်ထွန်းလာစေရန်၊
- (င) အများပြည်သူအတွက် အသိပညာ၊ ဗဟုသုတများ ရရှိလာနိုင်စေရေးတို့ကို ဖန်တီးဆောင်ရွက်ရန်၊
- (စ) အများပြည်သူ စိတ်ချမ်းမြေ့စွာ အနားယူအပန်းဖြေနိုင်ရန်။

အခန်း (၃)

ကော်မတီဖွဲ့စည်းခြင်း

၄။ အစိုးရအဖွဲ့သည်-

- (က) ဝန်ကြီးက ဥက္ကဋ္ဌအဖြစ်လည်းကောင်း၊ တိုင်းဒေသကြီးဦးစီးဌာနမှူးက အတွင်းရေးမှူးအဖြစ် လည်းကောင်း၊ သက်ဆိုင်ရာ အစိုးရဌာန အဖွဲ့အစည်းများ၏ အကြီးအမှူးများ၊ ဇာတ်သဘင်၊ ရုပ်ရှင်နှင့် ဗီဒီယိုကျွမ်းကျင်ပညာရှင်များက အဖွဲ့ဝင်အဖြစ်လည်းကောင်း ပါဝင်သော ကော်မတီကို ဖွဲ့စည်းရမည်။

(ခ) ပုဒ်မခွဲ (က) အရ ဖွဲ့စည်းသော ကော်မတီကို အခါအားလျော်စွာ ပြင်ဆင်ဖွဲ့စည်းနိုင်သည်။

အခန်း (၄)

ကော်မတီ၏ လုပ်ငန်းတာဝန်များ

၅။ ကော်မတီ၏ လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် လိုအပ်သော မူဝါဒများ ချမှတ်ခြင်း၊ လမ်းညွှန်ခြင်းနှင့် ကြီးကြပ်ကွပ်ကဲခြင်း၊
- (ခ) ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင် လျှောက်ထားချက်ကို သတ်မှတ်ချက်များနှင့် ညီညွတ်ခြင်း ရှိ မရှိ စိစစ်ခြင်း၊
- (ဂ) သတ်မှတ်ချက်များနှင့်ညီညွတ်ပါက ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်များ ထုတ်ပေးခြင်း၊ သတ်မှတ်ချက်များနှင့် ညီညွတ်ခြင်းမရှိပါက ငြင်းပယ်ခြင်း၊
- (ဃ) ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်ရရှိသူ လိုက်နာရမည့် စည်းကမ်းချက်များကို သတ်မှတ်ခြင်း၊
- (င) ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်သက်တမ်း၊ လိုင်စင်ရက်လွန်ကြေး၊ လိုင်စင်ခ၊ သက်တမ်းတိုး မြှင့်ခတို့ကို သတ်မှတ်ခြင်း၊
- (စ) သတ်မှတ်ထားသော အခကြေးငွေကို ပေးဆောင်စေ၍ ဇာတ်ရုံ၊ ရုပ်ရှင်ရုံနှင့် ဗီဒီယို ရုပ်ရှင်ရုံလိုင်စင် သက်တမ်းများ တိုးမြှင့်ပေးခြင်း၊
- (ဆ) လိုအပ်ပါက ခရိုင်နှင့် မြို့နယ်ကော်မတီများကို ဖွဲ့စည်းတာဝန်ပေးခြင်း၊
- (ဇ) အစိုးရအဖွဲ့က အခါအားလျော်စွာ ပေးအပ်သည့် အခြားတာဝန်များကို ဆောင်ရွက်ခြင်း။

အခန်း (၅)

ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်

၆။ ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်ရယူလိုသူသည် သတ်မှတ်ချက်များနှင့်အညီ ကော်မတီသို့ လျှောက်ထားရမည်။

၇။ ကော်မတီသည်-

- (က) ဇာတ်ရုံ သို့မဟုတ် ရုပ်ရှင်ရုံ သို့မဟုတ် ဗီဒီယိုရုံလိုင်စင်လျှောက်ထားခြင်းကို သတ်မှတ်ချက်များနှင့် ညီညွတ်မှု ရှိ မရှိ စိစစ်ရမည်။
- (ခ) ဇာတ်ရုံ သို့မဟုတ် ရုပ်ရှင်ရုံ သို့မဟုတ် ဗီဒီယိုရုံလိုင်စင် ထုတ်ပေးမီ သက်ဆိုင်ရာ အုပ်ချုပ်ရေးအဖွဲ့အစည်း၏ သဘောထားမှတ်ချက် တောင်းခံရမည်။
- (ဂ) သတ်မှတ်ချက်များနှင့် ညီညွတ်ပါက ဇာတ်ရုံ သို့မဟုတ် ရုပ်ရှင်ရုံ သို့မဟုတ် ဗီဒီယိုရုံလိုင်စင်များကို ထုတ်ပေးရမည်။

၈။ ကော်မတီသည် အစိုးရအဖွဲ့၏ သဘောတူညီချက်ဖြင့် ဇာတ်ရုံ၊ ရုပ်ရှင်ရုံနှင့် ဗီဒီယိုရုံသက်တမ်း လိုင်စင်ခ၊ ရက်လွန်ကြေးနှင့် သက်တမ်းတိုးမြှင့်ခတို့ကို သတ်မှတ်ပေးရမည်။

၉။ ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်သက်တမ်းကုန်ဆုံးသဖြင့် သက်တမ်းတိုးမြှင့်လိုသူသည်-

(က) သတ်မှတ်ချက်များနှင့်အညီ ကော်မတီသို့ လျှောက်ထားရမည်။

(ခ) ကော်မတီသည် သတ်မှတ်ထားသော အခကြေးငွေကို ပေးဆောင်စေ၍ ဇာတ်ရုံ၊ ရုပ်ရှင်ရုံနှင့် ဗီဒီယိုရုံ လိုင်စင်သက်တမ်းကို တိုးမြှင့်ပေးနိုင်သည်။

၁၀။ ဇာတ်ရုံ၊ ရုပ်ရှင်ရုံနှင့် ဗီဒီယိုရုံ လိုင်စင်သက်တမ်းကုန်ဆုံးလျှင်ဖြစ်စေ၊ ရုပ်သိမ်းခြင်းခံရလျှင်ဖြစ်စေ၊ လိုင်စင်ရရှိသူက ပြန်လည်အပ်နှံလျှင်ဖြစ်စေ အဆိုပါ ဇာတ်ရုံ၊ ရုပ်ရှင်ရုံနှင့် ဗီဒီယိုရုံ လုပ်ငန်းလိုင်စင် ပျက်ပြယ်သည်။

အခန်း (၆)

ဇာတ်ရုံ၊ ရုပ်ရှင်ရုံနှင့် ဗီဒီယိုရုံလုပ်ငန်းများအတွက် လိုက်နာရန်စည်းကမ်းများ

၁၁။ ဇာတ်ရုံ၊ သို့မဟုတ် ရုပ်ရှင်ရုံ၊ သို့မဟုတ် ဗီဒီယိုရုံလိုင်စင်ရရှိသူသည် အောက်ပါတစ်ရပ်ရပ်တွင် အကျုံးဝင်သော ဇာတ်သဘင်၊ ရုပ်ရှင်ကားနှင့် ဗီဒီယိုကားတို့ကို ပြသခြင်းမပြုရ-

(က) တိုင်းရင်းသားလူမျိုး တစ်မျိုးနှင့်တစ်မျိုး သို့မဟုတ် တိုင်းရင်းသားလူမျိုး အချင်းချင်းကိုလည်းကောင်း၊ အခြားဘာသာ သာသနာကိုလည်းကောင်း ထိခိုက်နစ်နာစေမည့် အကြောင်းအရာများ ဖော်ပြခြင်း၊

(ခ) တရားဥပဒေစိုးမိုးရေးကို ပျက်ပြားစေရန်သော်လည်းကောင်း၊ ဆူပူအကြမ်းဖက်မှု ဖြစ်ပွားစေရန် သော်လည်းကောင်း လှုံ့ဆော်ခြင်း၊

(ဂ) မြန်မာ့ယဉ်ကျေးမှုနှင့် မြန်မာ့ဓလေ့စရိုက်ကို ပျက်ပြားစေမည့် အမူအကျင့်များကိုဖော်ပြခြင်း၊

(ဃ) ရာဇဝတ်မှု၊ ရက်စက်ကြမ်းကြုတ်မှု၊ အကြမ်းဖက်မှု၊ လောင်းကစားမှုနှင့် မူးယစ်ဆေးဝါးနှင့် စိတ်ကို ပြောင်းလဲစေသော ဆေးဝါးများဆိုင်ရာ ပြစ်မှုကျူးလွန်ခြင်းတို့ကို အားပေးခြင်းနှင့် လှုံ့ဆော်ခြင်း၊

(င) ဖွဲ့စည်းပုံအခြေခံဥပဒေနှင့် အခြားတည်ဆဲဥပဒေများအရ ပြဋ္ဌာန်းချက်များကို ဆန့်ကျင်ဖောက်ဖျက် ရာရောက်သည့် အပြောအဆိုများပါဝင်ခြင်း၊

(စ) မြန်မာ့ရုပ်ရှင်လုပ်ငန်းမှ တရားဝင်ခွင့်ပြုထားသည့် ရုပ်ရှင်လုပ်ငန်းလိုင်စင်နှင့် ရုပ်ရှင်ဆင်ဆာလက်မှတ် မပါရှိသည့် ရုပ်ရှင်ကားများ၊

(ဆ) ဗီဒီယိုလုပ်ငန်းလိုင်စင်နှင့် ဗီဒီယိုဆင်ဆာလက်မှတ်အသေး မပါရှိသည့် ဗီဒီယိုဇာတ်ကားများ။

(ဇ) အစိုးရဌာန၊ အစိုးရအဖွဲ့အစည်းတစ်ခုခုက ထုတ်လွှင့်သော ရုပ်မြင်သံကြားအစီအစဉ်ကို စီးပွားရေး အလို့ငှာ ကူးယူပြသခြင်း။

၁၂။ ဇာတ်ရုံ၊ ရုပ်ရှင်ရုံ၊ သို့မဟုတ် ဗီဒီယိုရုံလိုင်စင်ရရှိသူသည်-

(က) ဤဥပဒေနှင့် ဤဥပဒေအရ ထုတ်ပြန်ထားသော နည်းဥပဒေများ၊ စည်းမျဉ်းစည်းကမ်းများ၊ အမိန့် ကြော်ငြာစာများ၊ အမိန့်ညွှန်ကြားချက်များနှင့် လုပ်ထုံးလုပ်နည်းများကို လိုက်နာရမည်။

(ခ) လိုင်စင်ပါ စည်းကမ်းချက်များကို လိုက်နာရမည်။

အခန်း (၇)

စစ်ဆေးရေးအဖွဲ့ ဖွဲ့စည်းတာဝန်ပေးအပ်ခြင်း

၁၃။ ဝန်ကြီးသည် သင့်လျော်သော ပုဂ္ဂိုလ်များပါဝင်သည့် စစ်ဆေးရေးအဖွဲ့ကို ဖွဲ့စည်းတာဝန်ပေးအပ်နိုင် သည်။

၁၄။ စစ်ဆေးရေးအဖွဲ့၏ တာဝန်များမှာ အောက်ပါအတိုင်းဖြစ်သည်-

- (က) ဇာတ်ရုံ၊ ရုပ်ရှင်ရုံနှင့် ဗီဒီယိုရုံ တည်ရှိရာနေရာသည် ပတ်ဝန်းကျင်ဒေသနှင့် သင့်လျော်ခြင်း ရှိမရှိ စိစစ်ခြင်း၊
- (ခ) ဇာတ်ရုံ၊ ရုပ်ရှင်ရုံနှင့် ဗီဒီယိုရုံ အဆောက်အဦး၏ အမျိုးအစားနှင့် အကျယ်အဝန်းသည် ဇာတ်၊ ရုပ်ရှင်နှင့် ဗီဒီယိုပြသရန် သင့်လျော်သည့်အနေအထား ရှိမရှိ စိစစ်ခြင်း၊
- (ဂ) ဇာတ်ရုံ၊ ရုပ်ရှင်ရုံနှင့် ဗီဒီယိုရုံသည် သေသပ်ခိုင်ခန့်ခြင်း ရှိမရှိ စိစစ်ခြင်း၊
- (ဃ) ဇာတ်ရုံ၊ ရုပ်ရှင်ရုံနှင့် ဗီဒီယိုရုံသည် သန့်ရှင်းသပ်ရပ်မှုနှင့် အခင်းအကျင်းကောင်းမွန်မှု ရှိ မရှိ စိစစ်ခြင်း၊
- (င) အရေးပေါ်အခြေအနေ ပေါ်ပေါက်ပါက ရုံပြင်ပသို့ အလွယ်တကူထွက်နိုင်သည့် အခြေအနေ ရှိ မရှိ စိစစ်ခြင်း၊
- (စ) ဇာတ်သဘင် အသုံးအဆောင်များ၊ ရုပ်ရှင်ပြစက်၊ ဗီဒီယိုအပေါ်စက်၊ အောက်စက် စသည့်ကိရိယာများ၏ အခြေအနေ သင့်လျော်ကောင်းမွန်ခြင်း ရှိမရှိ စိစစ်ခြင်း။

အခန်း (၈)

စီမံခန့်ခွဲရေးနည်းလမ်းအရ အရေးယူခြင်း

၁၅။ ဤဥပဒေအရ ထုတ်ပြန်ထားသော အမိန့်ညွှန်ကြားချက်၊ စည်းမျဉ်းစည်းကမ်း တစ်ရပ်ရပ်ကို ဖောက်ဖျက်ကြောင်း သို့မဟုတ် လိုက်နာရန်ပျက်ကွက်ကြောင်း တွေ့ရှိပါက ကော်မတီသည် အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ်ကို ချမှတ်နိုင်သည်-

- (က) ခွင့်ပြုထားသော လိုင်စင်ကို ယာယီရုပ်ဆိုင်းခြင်း၊
- (ခ) ဒဏ်ကြေးပေးဆောင်စေ၍ လိုအပ်ချက်များကို ပြုပြင်စေပြီး လုပ်ငန်းအား ဆက်လက်လုပ်ကိုင်ခွင့် ပြုခြင်း၊
- (ဂ) လိုင်စင်ကို ကာလအကန့်အသတ်ဖြင့် ဆိုင်းငံ့ခြင်း၊
- (ဃ) လိုင်စင်ကိုပယ်ဖျက်ခြင်း။

၁၆။ ကော်မတီသည် ပုဒ်မ ၁၁ နှင့် ပုဒ်မ ၁၂ ပါ ပြဋ္ဌာန်းချက်တစ်ရပ်ရပ်ကိုလိုက်နာဆောင်ရွက်ရန် ပျက်ကွက်သော လိုင်စင်ရရှိသူအား ပုဒ်မ ၁၅ ပါ စီမံခန့်ခွဲရေး ပြစ်ဒဏ်ချမှတ်ရမည်။ ထိုသို့ချမှတ်ရာတွင် စီမံခန့်ခွဲရေးပြစ်ဒဏ် တစ်ရပ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည်။

အခန်း (၉)

အယူခံဝင်ခြင်း

၁၇။ ကော်မတီ၏ ဆုံးဖြတ်ချက်ကိုဖြစ်စေ၊ အမိန့်ကိုဖြစ်စေ မကျေနပ်သူသည် ယင်းဆုံးဖြတ်ချက် သို့မဟုတ် အမိန့်ချမှတ်သည့်နေ့မှ ရက်ပေါင်း ၃၀ အတွင်း အစိုးရအဖွဲ့သို့ အယူခံဝင်နိုင်သည်။

- ၁၈။ အစိုးရအဖွဲ့သည် အယူခံခြင်းနှင့်စပ်လျဉ်း၍ ကော်မတီ၏ ဆုံးဖြတ်ချက်ကိုဖြစ်စေ၊ အမိန့်ကိုဖြစ်စေ အတည်ပြုခြင်း၊ ပယ်ဖျက်ခြင်း၊ ပြင်ဆင်ပြောင်းလဲခြင်း၊ ပြန်လည်စိစစ်စေရန် သို့မဟုတ် စစ်ဆေးစေရန် ညွှန်ကြားခြင်းပြုနိုင်သည်။
- ၁၉။ အစိုးရအဖွဲ့၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း (၁၀)

တားမြစ်ချက်များ

- ၂၀။ မည်သူမျှ ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်မရှိဘဲ ဇာတ်ရုံ၊ ရုပ်ရှင်ရုံနှင့် ဗီဒီယိုရုံ တည်ထောင်ဖွင့်လှစ်ဆောင်ရွက်ခြင်းမပြုရ။
- ၂၁။ မည်သူမျှ ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်မရှိဘဲ ဇာတ်ပွဲ၊ ရုပ်ရှင်ပြသခြင်းနှင့် ဗီဒီယိုပြသခြင်း လုပ်ငန်းကို လုပ်ကိုင်ဆောင်ရွက်ခြင်းမပြုရ။
- ၂၂။ မည်သူမျှ မိမိရရှိထားသော ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်ကို ခွင့်ပြုချက်မရရှိဘဲ အခြားသူ တစ်ဦးအား လွှဲပြောင်းလုပ်ကိုင်ဆောင်ရွက်စေခြင်းမပြုရ။
- ၂၃။ မည်သူမျှ ဇာတ်ရုံ၊ ရုပ်ရှင်ရုံနှင့် ဗီဒီယိုရုံကို ခွင့်ပြုထားသည့် လုပ်ငန်းကိစ္စရပ်များမှအပ အခြားနည်း သုံးစွဲခြင်းမပြုရ။
- ၂၄။ မည်သူမျှ ဇာတ်ရုံ၊ ရုပ်ရှင်ရုံနှင့် ဗီဒီယိုရုံလိုင်စင်ကို ယာယီရပ်ဆိုင်းခြင်း သို့မဟုတ် ကာလအကန့် အသတ်ဖြင့် ရပ်ဆိုင်းခြင်း သို့မဟုတ် ပယ်ဖျက်ခြင်း သို့မဟုတ် ရုပ်သိမ်းခြင်းပြုလုပ်ထားစဉ် ကာလ အတွင်း ဇာတ်ရုံ၊ ရုပ်ရှင်ရုံနှင့် ဗီဒီယိုရုံ လုပ်ငန်းအား ဆက်လက်လုပ်ကိုင်ခြင်း မပြုရ။
- ၂၅။ မည်သူမျှ ဤဥပဒေအရ ပြုလုပ်သည့် နည်းဥပဒေများ၊ လုပ်ထုံးလုပ်နည်းများ၊ အမိန့်ကြော်ငြာစာနှင့် အမိန့်များပါ တားမြစ်ချက်တစ်ရပ်ရပ်ကို ဖောက်ဖျက်ခြင်းမပြုရ။

အခန်း (၁၁)

ပြစ်မှုနှင့်ပြစ်ဒဏ်များ

- ၂၆။ မည်သူမဆို ပုဒ်မ ၂၀ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် ထိုသူကို ထောင်ဒဏ် နှစ်နှစ်အထိဖြစ်စေ၊ ငွေဒဏ် ကျပ်နှစ်သိန်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ယင်းပြစ်မှုကို ဆက်လက်ကျူးလွန်ပါက တစ်ရက်လျှင် ငွေဒဏ်ကျပ်တစ်သောင်း ချမှတ်ရမည်။
- ၂၇။ မည်သူမဆို ပုဒ်မ ၂၁ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံ ရလျှင် ထိုသူကို ထောင်ဒဏ် နှစ်နှစ်အထိဖြစ်စေ၊ ငွေဒဏ် ကျပ်နှစ်သိန်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ယင်းပြစ်မှုကို ဆက်လက်ကျူးလွန်ပါက တစ်ရက်လျှင် ငွေဒဏ်ကျပ်တစ်သောင်း ချမှတ်ရမည်။
- ၂၈။ မည်သူမဆို ပုဒ်မ ၂၂ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ် တစ်နှစ်အထိဖြစ်စေ၊ ငွေဒဏ် ကျပ်တစ်သိန်းအထိဖြစ်စေ၊ ဒဏ်နှစ်ရပ်လုံး ဖြစ်စေ ချမှတ်ရမည်။

၂၉။ မည်သူမဆို ပုဒ်မ ၂၃ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ် တစ်နှစ်အထိဖြစ်စေ၊ ငွေဒဏ် ကျပ်တစ်သိန်းအထိဖြစ်စေ၊ ဒဏ်နှစ်ရပ်လုံး ဖြစ်စေ ချမှတ်ရမည်။

၃၀။ မည်သူမဆို ပုဒ်မ ၂၄ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ် ခြောက်လအထိဖြစ်စေ၊ ငွေဒဏ် ကျပ်ငါးသောင်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၃၁။ မည်သူမဆို ပုဒ်မ ၂၅ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ် ခြောက်လအထိဖြစ်စေ၊ ငွေဒဏ် ကျပ်ငါးသောင်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

အခန်း (၁၂)

အထွေထွေ

၃၂။ ကော်မတီသည် ဇာတ်ရုံ၊ ရုပ်ရှင်ရုံနှင့် ဗီဒီယိုရုံ လုပ်ငန်းတစ်ခုခုအတွက် လိုင်စင်လျှောက်ထားခြင်း၊ အခကြေးငွေ ပေးဆောင်ခြင်းတို့နှင့် စပ်လျဉ်း၍ အစိုးရဌာန၊ အဖွဲ့အစည်းတစ်ခုခုအား ကင်းလွတ်ခွင့်ပြု နိုင်သည်။

၃၃။ ဤဥပဒေမတိုင်မီ ဇာတ်ရုံ၊ ရုပ်ရှင်ရုံနှင့် ဗီဒီယိုရုံ လုပ်ငန်းတစ်ခုခုကို လုပ်ကိုင်နေသူသည် ဆက်လက် လုပ်ကိုင်လိုပါက ဤဥပဒေ ပြဋ္ဌာန်းသည့်နေ့မှ ရက်ပေါင်း (၉၀) အတွင်း လိုအပ်သောလိုင်စင်ရယူရန် သတ်မှတ်ချက်များနှင့်အညီ ကော်မတီသို့ လျှောက်ထားရမည်။

၃၄။ ဤဥပဒေမတိုင်မီ ဇာတ်ရုံ၊ ရုပ်ရှင်ရုံနှင့် ဗီဒီယိုရုံများနှင့်စပ်လျဉ်းပြီး ထုတ်ပြန်ခဲ့သည့် နည်းဥပဒေများ၊ စည်းမျဉ်းများ၊ စည်းကမ်းများ၊ အမိန့်များ၊ ညွှန်ကြားချက်များနှင့် လုပ်ထုံးလုပ်နည်းများကို ဤဥပဒေနှင့် မဆန့်ကျင်သရွေ့ ဆက်လက်ကျင့်သုံးနိုင်သည်။

၃၅။ ဤဥပဒေအရ တရားစွဲဆိုသော ပြစ်မှုကို မြန်မာနိုင်ငံရဲတပ်ဖွဲ့က အရေးယူပိုင်ခွင့်ရှိသော ပြစ်မှုအဖြစ် သတ်မှတ်သည်။

၃၆။ လိုင်စင်ကို ကာလအကန့်အသတ်ဖြင့် ဆိုင်းငံ့ခြင်း သို့မဟုတ် ပယ်ဖျက်ခြင်းခံရသူသည် မိမိ လက်ဝယ်ရှိသော ဇာတ်ရုံ၊ ရုပ်ရှင်ရုံ၊ ဗီဒီယိုရုံ တို့နှင့်စပ်လျဉ်း၍ ကော်မတီက ညွှန်ကြားသည့်အတိုင်း လိုက်နာဆောင်ရွက်ရမည်။

၃၇။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင်-

(က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းစည်းကမ်းများ၊ လုပ်ထုံးလုပ်နည်းများကို ထုတ်ပြန်နိုင်သည်။

(ခ) ဝန်ကြီး သို့မဟုတ် တိုင်းဒေသကြီးဦးစီးဌာနမှူးသည် အစိုးရအဖွဲ့၏ သဘောတူညီချက်ဖြင့် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်များကို ထုတ်ပြန်နိုင်သည်။

ပြည်ထောင်စု သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) သာအေး

ဝန်ကြီးချုပ်

စစ်ကိုင်းတိုင်းဒေသကြီးအစိုးရအဖွဲ့